

■ Абітурыент-2019

«РЭПЕТЫЦЫЯ» ЭКЗАМЕНУ: ПЛАТНАЯ І БЯСПЛАТНАЯ

У кастрычніку ў краіне стартуе першы этап рэпетыцыйнага тэсціравання

Пэралік устаноў, дзе яно будзе праводзіцца па матэрыялах арганізатараў ЦТ, можна знайсці на сайце Рэспубліканскага інстытута кантролю ведаў (www.rikc.by). У многія навучальныя ўстановы запісацца на рэпетыцыйнае тэсціраванне цяпер можна не выходзячы з дома: на іх сайтах адкрыта анлайн-рэгістрацыя. Кошт удзелу ў рэпетыцыйным тэсціраванні складае сем рублёў за адзін прадмет.

Апрацоўка бланкаў адказаў удзельнікаў рэпетыцыйнага тэсціравання і разлік балаў будуць ажыццяўляцца па тэхналогіі ЦТ. Інфармацыю пра свае вынікі абітурыенты змогуць атрымаць на сайце РІКВ па асабістым кодзе ўдзельніка.

На рэпетыцыйнае тэсціраванне могуць трапіць не толькі абітурыенты, але і дзесяцікласнікі, і бацькі школьнікаў, і настаўнікі, і рэпетытары. Яны прыйдуць ва ўніверсітэцкую аўдыторыю, каб на ўласным вопыце пераканацца, ці так проста згуляць ва «ўгадайку» і метадам выпадковага выбару адказаў набраць прыстойную суму балаў. Бо адна справа — разважаць у тэорыі, і зусім іншая — прайсці ўвесь тэст ад «А» да «Я» за строга лімітаваны час.

Удзельнікам рэпетыцыйнага тэсціравання трэба мець на ўвазе, што працэдура яго правядзення нічым не адрозніваецца ад цэнтралізаванага. Задача арганізатараў у аўдыторыях — прытрымлівацца ўсіх правілаў правядзення ЦТ, каб адразу настроіць абітурыентаў на сур'ёзны лад і змадэляваць рэальную псіхалагічную абстаноўку правядзення экзамену: прысутнасць мабільнікаў, дапаможнікаў і шпэргалак у экзаменацыйнай аўдыторыі катэгарычна не дапускаецца. Арганізатарам дазваляецца кансультаваць удзельнікаў рэпетыцыі толькі па тэхналогіі работы над тэстам і па парадку запаўнення бланка, але ніякіх кансультацый па змесце тэстаў.

Бланчнае рэпетыцыйнае тэсціраванне таксама можна прайсці і непа-



Фота Сяргея НІКАНОВІЧА.

срэдна ў Рэспубліканскім інстытуце кантролю ведаў: тут яно праводзіцца кожны дзень, трэба толькі загадзя зарэгістравацца на яго на сайце інстытута анлайн.

Да пачатку ўступнай кампаніі абітурыенты змогуць правесці свае веды некалькі разоў. Першы этап рэпетыцыйнага тэсціравання будзе доўжыцца да канца гэтага года. Другі этап пройдзе ў студзені — лютым. Трэці — у сакавіку — красавіку. Кожны раз варыянты, вынесеныя на «рэпетыцыю», будуць змяняцца.

Яшчэ адна магчымасць адпрацаваць тэхналогію экзамену — здаць **дыстанцыйнае тэсціраванне на сайце Рэспубліканскага інстытута кантролю ведаў**. Гэта можна зрабіць не выходзячы з дому. Дыстанцыйнае тэсціраванне праводзіцца бясплатна і на яго цягам года выносіцца толькі адзін варыянт тэстаў. Затое бясплатна прайсці дыстанцыйнае тэсціраванне дазваляецца па ўсіх 15 дысцыплінах ЦТ. І трэніравацца на ім можна будзе столькі разоў, колькі абітурыенту патрэбна.

Для набліжэння да рэальных умоў здачы ЦТ на сайце РІКВ падчас выканання тэста можна кіравацца часам, які адводзіцца на пэўны прадмет. Тыя, хто захоча проста адпрацаваць тэхналогію экзамену, змогуць не абмяжоў-

ваць сябе часавымі рамкамі. Акрамя гэтага, электронны бланк адказу можна будзе раздрукаваць, запоўніць, а пасля занесці ўсе пазіцыі з папяровага носьбіту ў электронную версію.

Вынікі тэстаў абітурыенты атрымаюць адразу пасля іх выканання, не пакідаючы сайта РІКВ. У дадатак яны атрымаюць матэрыялы тэматычнага кансультавання, якія ўключаюць само заданне, яго рашэнне і (або) каментарый да яго, правільны адказ і спасылку на падручнік ці вучэбны дапаможнік з указаннем параграфа, у якім выкладзены гэты вучэбны матэрыял. Для набыцця навыкаў запаўнення бланка і недапушчэння тэхнічных памылак пры афармленні адказаў на ЦТ у раздзеле «Дыстанцыйнае рэпетыцыйнае тэсціраванне» прыведзены ўзоры бланка адказаў і відэаролік з падрабязнай інструкцыяй па яго запаўненні.

Пакуль што ў раздзеле «Дыстанцыйнае тэсціраванне» прадстаўлены варыянт, які здавалі абітурыенты бягучага года. Дарэчы, у Рэспубліканскім інстытуце кантролю ведаў нам паведамілі, што з моманту запуску на сайце бясплатнага дыстанцыйнага тэсціравання ў ім паўдзельнічалі ўжо больш як 95 тысяч чалавек.

Надзея НІКАЛАЕВА.

■ Надвор'е

ЗАМЕРЗЛІ? ЯШЧЭ ПАЦЯПЛЕЕ

Сіноптыкі абяцаюць: на выхадныя будзе да +22

Ужо сёння-заўтра надвор'е пачне паляпшацца і выхадныя пацешаць нас цяплым, паведамілі спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Міністэрства.

Цяплець пачне заўтра. Так, у суботу ў дзённы час на тэрыторыю краіны пачне паступаць цёплая паветраная маса з Заходняй Еўропы. Пры павышаным фоне атмасфернага ціску будзе ў асноўным без ападкаў, толькі ўначы па паўночным усходзе краіны адыходзячы фронтальны падзел выкліча кароткачасовыя дажджы. Уначы і раніцай у асобных раёнах магчымы слабы туман. Тэмпература паветра ўначы складзе плюс 3—10 градусаў, удзень — 14—20 цяпла.

І ў нядзелю мы застанемся пад уплывам цёплай вільготнай паветранай масы. Уначы будзе без ападкаў, а ўдзень у асобных раёнах магчымы кароткачасовыя дажджы. Тэмпература паветра ўначы складзе ад плюс 4 да плюс 10 градусаў. Удзень будзе ўжо 14—20 цяпла, а па поўдні краіны паветра прагрэецца да плюс 22 градусаў.

Паводле папярэдніх прагнозаў айчынных спецыялістаў, у панядзелак пад уплывам атмасфернага фронту ўначы і раніцай у асобных раёнах, а ўдзень па паўднёвым усходзе пройдуць кароткачасовыя дажджы. Уначы і раніцай месцамі магчымы слабы туман. Тэмпература паветра ўначы складзе ад плюс 3 да плюс 10 градусаў. Ужо ўдзень пачне паступаць больш халоднае паветра з Балтыкі і пахаладае. Тэмпература будзе знаходзіцца ў межах ад плюс 8 па поўначы да 17 цяпла па паўднёвым усходзе краіны. Восень...

Сяргей КУРКАЧ.

■ На слыху

Ва Украіне — чарговая аварыя з беларусамі

Міністр аховы здароўя Валерыі Малашка трымае на асабістым кантролі сітуацыю з суайчыннікамі, якія пацярпелі ў аварыі ў Мікалаеўскай вобласці Украіны, паведаміла прэс-сакратар Міністэрства аховы здароўя Юлія Барадун. Зараз пацярпелым аказваюць дапамогу ўкраінскія медыкі. Пры неабходнасці беларускія спецыялісты дадуць ім любую кансультацыйную дапамогу.

Па інфармацыі паліцыі Мікалаеўскай вобласці, ДТЗ адбылося каля Крывого Возера з мікрааўтобусам «Мерседэс-Бэнц Спрынтэр» з беларускімі нумарамі (Гомельскай вобласці). Здарылася ўсё каля 6 гадзін раніцы на 290-м кіламетры дарогі Адэса — Кіеў. Мікрааўтобус урэзаўся ў грузавы пад'ёмны кран, які ехаў наперадзе ў спадарожным кірунку. Па папярэдніх даных МЗС Беларусі, восем чалавек пацярпелі, двое з іх знаходзяцца ў рэанімацыі. Пазней у прэс-службе міністэрства ўдакладнілі, што ўсяго было шпіталізавана шэсць чалавек.

Гэта ўжо не першае за апошні час буйное ДТЗ у Мікалаеўскай вобласці Украіны, у якім пацярпелі грамадзяне Беларусі. У ліпені адбылося сутыкненне мікрааўтобуса «Фольксваген» з беларускай рэгістрацыяй, які ехаў па маршруце Адэса — Гомель, і грузавіка, што стаў з правага боку праезнай часткі. У выніку той аварыі кіроўца і чацвёрта пасажыраў мікрааўтобуса загінулі на месцы, 12 чалавек трапілі ў бальніцу.

Лось справакаваў масавае ДТЗ

Аварыя з удзелам некалькіх аўтамабіляў адбылася ў Кобрынскім раёне 3-за лася.

Па інфармацыі УДАІ УУС Брэсцкага аблвыканкама, дарожна-транспартнае здарэнне было зафіксавана ў 19.25 на аўтадарозе М1/Е30. Паводле папярэдніх звестак, 48-гадовы жыхар Бярозы кіраваў аўтамабілем Mercedes-Benz Sprinter і каля 19.00 рухаўся па названай дарозе з боку Брэста ў напрамку Мінска. На 95-м кіламетры ён урэзаўся ў лася, спыніў рух і выставіў знак аварыйнага прыпынку.

Перад жывёлай, што ляжала на праезнай частцы, спыніўся аўтамабіль Fiat Punto, за рулём якога знаходзіўся 28-гадовы жыхар Жабінкі. У легкавік урэзаўся аўтамабіль Opel Vectra пад кіраваннем 60-гадовага жыхара Івацэвіч. 3-за сутыкнення Fiat Punto выехаў на паласу сустрэчнага руху і ўрэзаўся ў аўтамабіль DAF, за рулём якога знаходзіўся 56-гадовы жыхар Маларыты. У выніку ДТЗ кіроўца і 25-гадовая пасажырка аўтамабіля Fiat Punto, а таксама кіроўца аўтамабіля DAF з траўмамі шпіталізаваны ў Кобрынскую цэнтральную раённую бальніцу.

Дарэчы, за два дні да гэтага адбыўся падобны інцыдэнт: аўтамабіль сутыкнуўся з ласём, пасажыра давялося дэблакіраваць ратавальнікам. У 3.24 ім ад фельчара хуткай медыцынскай дапамогі паступіла паведамленне аб дарожна-транспартным здарэнні з удзелам легкавага аўтамабіля каля пасёлка Міханавічы Мінскага раёна. Спатрэбілася дапамога ў выманні пацярпелага. Калі да месца выкліку прыбылі ратавальнікі, было ўстаноўлена, што Volkswagen Passat сутыкнуўся з ласём, які перабягаў дарогу.

Работнікі МНС пры дапамозе адмысловай прылады дэблакіравалі пасажыра аўтамабіля. 37-гадовы мужчына з траўмамі рознай ступені цяжкасці дастаўлены ў бальніцу.

Сяргей РАСОЛЬКА.

ШТО Ў СВЕЦЕ РОБІЦЦА

Time назваў верагодных лаўрэатаў Нобелеўскай прэміі міру — 2018

Амерыканскі часопіс Time склаў спіс верагодных кандыдатаў на атрыманне Нобелеўскай прэміі міру.

Галоўнымі прэтэндэнтамі ў спісе Time значацца ўдзельнікі дыялогу вакол лёсу Карэі — лідар КНДР Кім Чэн Ын, прэзідэнт Паўднёвай Карэі Мун Чжэ Їн і прэзідэнт ЗША Дональд Трамп. Лідары Поўначы і Поўдня прыклалі намаганні да таго, каб спыніць ядзерную гонку на паўвостраве і ядзерныя выпрабаванні, якія праводзіліся КНДР, адзначае Time. Гэта робіць іх відавочнымі фаварытамі ў спісе кандыдатаў на Нобелеўскую прэмію. Услед за кіраўнікамі Паўночнай і Паўднёвай Карэі ідзе яшчэ адзін удзельнік міжкарэйскага дыялогу — прэзідэнт ЗША. Увесну Дональд Трамп дамогся першай у гісторыі сустрэчы лідараў Злучаных Штатаў і КНДР, якая прайшла ў Сінгапуры. Найбуйнейшая брытанская букмекерская кантора Ladbrokes ацэньвае шанцы Трампа на перамогу як 5 да 2, адзначае Time.

Мэр Нью-Ёрка паабяцаў спагнаць з Трампа ўсе недаплачаныя падаткі

Біл дэ Блазі, які ўзначальвае гарадскую адміністрацыю Нью-Ёрка, заявіў, што прэзідэнт ЗША абвёў вакол пальца падатковыя органы краіны, абышоў рэгулятыўныя нормы і пазбег расследавання і суда, якіх заслугоўваў мноства разоў.

Улады Нью-Ёрка маюць намер спагнаць усе грошы, якія прэзідэнт ЗША Дональд Трамп мог недаплаціць,



ухіляючыся ад падаткаў. З такой заявай выступіў учора мэр мегаполіса Біл дэ Блазі.

«Для мяне зусім ясныя рэальныя наступствы таго, што было выяўлена, няхай гэта будзе магчымае парушэнне закона ці нешта яшчэ. У выпадку заканчэння тэрміну даўнасці ўсё роўна застаецца магчымасць суровых пакаранняў з боку [улад] штата і горада», — папярэдзіў Біл дэ Блазі, які з'яўляецца адным з найбольш перакананых крытыкаў адміністрацыі прэзідэнта Трампа. «Горад Нью-Ёрк будзе дамагацца кампенсацыі ўсіх грошай, якія Дональд Трамп павінен насельніцтву Нью-Ёрка», — адзначыў дэ Блазі.

Як сцвярджала The New York Times, Дональд Трамп атрымаў ад імперыі свайго бацькі ў галіне нерухомасці не менш як \$413 млн за садзейнічанне ў недаплаце падаткаў.

У Пентагоне заявілі, што ЗША пачнуць выпрабаванні гіпергукавой зброі раней чаканага тэрміну

Злучаныя Штаты актыўна працуюць над стварэннем гіпергукавога ўзбраення і пачнуць праводзіць яго выпрабаванні хутчэй, чым таго можна было чакаць. Пра гэта заявіў на сустрэчы з групай журналістаў першы намеснік міністра абароны ЗША Патрык Шанахан.

«Мы пачнём праводзіць запускі хутчэй і часцей, чым гэта маглі чакаць», — цытуе Шанахана тэлеканал CNBC.

Раней міністр абароны ЗША Джэймс Мэціс заявіў, што распрацоўка гіпергукавой зброі і сродкаў абароны ад яе сталі для Узброеных сіл ЗША на цяперашнім этапе галоўным прыярытэтам. Пры гэтым кіраўнік Стратэгічнага камандавання Узброеных сіл ЗША генерал Джон Хайт адзначаў, што Расія і Кітай аплярэджаюць Злучаныя Штаты па шэрагу кірункаў распрацоўкі гіпергукавой зброі.